

د بايزيد انصاري نيولوجيزم *THE NEOLOGISM OF BAYAZEED ANSARI*

Faqir Mohammad Faqir*

Abstract

Creating new words, terminologies and deriving new meaning from old words is called neologism. As long as Urdu and Pashto from eastern languages are concerned, no acceptable literature has been written on neologism so far. In Afghanistan some literature has been written on the subject. In every age new terms and creating words becomes need of the time. Same is the case with Pashto. In this research paper the neologism of Bayazeed Ansari (931-988A.H) is discussed and analysed. He is not only a prose writer but in this prospective he has also worked in the best possible way, which Adds another feather in his hat. In this regard he proves himself to be a linguist as well.

نيولوجيزم:-

نيولوجيزم (Neologism) د يوناني ژبې د Neo او Logos نه جوړ شوی دی. د Neo معنی 'نوي' او د Logos مطلب، علم، پوهه او لوست دی. اصل مفهوم يې نوي ټکي جوړول، نوي نومونه اېښودل، نوي اصطلاحات راولې دي يا دا چې زوړ لفظ په نوي معنی استعمال شي. نوي لغات هغه دي چې له اړتيا له مخې د سترو پوهانو، اديبانو علمي او ادبي ټولنو له خوا وضع کېږي او په اولس کېنې خورېږي.^۱

* Lecturer Pashto Department Islamia College

دا موجوده ترقي يافته او سائنسي دور مونږ نوؤ نوؤ ايجادونو او انكشافاتو سره مخ كوي. هره ورځ داسې څېزونه وينو چې پخوا يې تصور هم نه شو كېدې نو دغه وجه ده چې دنيولوگېزم ضرورت پېښېږي.

په يوه ژبه كښې د نوؤ لفظونو جوړولو اهميت د معاشرې د ضرورتونو په وجه پېدا كېږي. نوي اصطلاحات د سائنس او ټېكنالوجي د ترقي، ثقافت او عوامي رابطو په وجه جوړېږي.^۲

په ننني دور كښې د ټولې نړۍ قومونه په سياسي، طبي، ثقافتي، تهذيبي، معاشرتي، سياسي، علمي او اقتصادي مېدان كښې د يو بل نه اثر اخلي. دغسې ژبې هم يو بل نه اثر اخلي او هم په دې ژبه غني كېږي او ترقي كوي. د دې بدلون او ارتقاء مخه نه شي نيولې كېدې. ځكه چې نوې لفظونه جوړېدل يا موجوده ټكي نوې معنو كښې استعمالېدل. د وخت د ارتقاء د پاره ضروري وي. نوې ايجادونه او څېړنې ځان سره نوې نوې رنگونه هم راوړي او ژبه كښې د وسعت سبب گرځي.

دنيا كښې داسې يوه ژبه هم نشته چې هغه هر مفهوم هم ادا كولې شي اوله نورو ژبو له اثاره هم پاكه وي او نه د ژبې خالص توب څه د كمال خبره ده. يوه ژبه به هله دوخت د ارتقاء سره اوږه په اوږه تلې شي چې د نوؤ رجحاناتو، اصطلاحاتو او لفظونو د پاره خپله لمنه كښې ځائ لري. دوست شنواري ليكي.

"نيولوگېزم په ژب پوهنه كښې اصطلاح ده چې په دوؤ معنو استعمالېږي. الف: نوې كلمه: د كلمې جوړونه او نوې تركيب چې د داسې مفهوم او داسې مسمي د افادې له پاره په كار واچولې شي چې د مخه پر شهرت نه لري. ب: د يوه مفهوم د افادې د پاره د يوې داسې كلمې استعمال چې د مخه ورته نه وي استعمال شوې يعنې هم مسمي موجود وي او هم اسم خو موجود نوي مفهوم د افادې له پاره نه وي پكارول شوې"^۳

كومه ژبه چې نيولوگېزم نه شي قبلولې هغه چې هم تر ډېرې مودې ژوندۍ نه شي پاتې كېدلې. ژبه چې څومره خالصه وي هومره پكښې د لفظونو كمې وي او د غربت ښكار شي. د هر قسمه مطلب او مقصد د بيانولو دپاره يې لمن

تنګه شي. د ژبې ترقي په دې ممکن کېږي چې د هر قسم حال او مفهوم ادا کولو توان ولري.

د سماجي بدلون، ثقافتي او معاشرتي تغيراتو په سبب د ذهني او علمي اکتساباتو په پایله کېنې د ژبې په پانګه او لفظونو کېنې زیاتوب کېږي.^۴

د نیولو ګېزم باره کېنې پوهان مختلفې رایې لري. د ځینو دا خیال دے چې د خپلې ژبې هر قسمه د خپل او مستعار ټکي لرې کړې شي او خپله ژبه کېنې د دې د پاره نوي لغات جوړ کړي شي. ځکه که چېرې ژبه د وخت د بدلون، نوي ایجاداتو او تجربو سره د نورو ژبو ټکي خپلول شروع کړي او دغه سفر جاري وي نو اصلي او سوچه ټکي به خپله ژبه کېنې ډېر کم پاتې شي او د ډېرو ژبو امېزه به شي. ځکه دغه پوهان په تشویش کېنې دي چې نوي لغتونه دې د خپلې ژبې د پاره جوړ شي. د دوي غرض دا دے چې د خپلې ژبې د خوندي کولو د پاره دې د ژبې خواخوږي عملي ګامونه پورته کړي او نه صرف د لیک بلکې د وئیلو تر حده دې سوچه کړي شي. او خپل توري دې جوړ کړي شي.

"که د پردو ټکو او اصطلاحاتو دې وحشت ناک او بې رحمانه يرغل ته لاس تر زڼې کېښنو، ډېر زر به زموږ د لرغونې او سپېڅلې ژبې جنازه ووځي. هم دې سترو خطرو ته پام کولو سره په پښتو کېنې د نوو ټکو او اصطلاحاتو جوړول یو داسې عینی ضرورت دے چې تل باید له پامه اونه غورځول شي. د نوو ټکو، ترکیبونو او اصطلاحاتو جوړونه هم پوهه ده او هم هنر."^۵

د نن دور ګلوبلائیزېشن د ژبې سوچه شکل ته زیان رسوي داسې حالاتو کېنې ډېر غور پکار دے چې ژبه څنګه محفوظ وساتلې شي.

د څه خلقو یا پوهانو دا رائي ده چې ژبه دې خپل طبعي يون ته پرېښودلې شي او مصنوعي لازې چارې او نوې نومونه لټول هېڅ اهمیت نه لري بس چې عام خلق پرې خپل مطلب ادا کولې شي نو که د هرې ژبې راغلې ټکې وي باک یې نشته. دوي ژبه صرف د خپلو خیالاتو د اظهار ذریعه ګڼي.

څه پوهان داسې دي چې هغوي د درمیانه لازې حامی دي چې دا فکر لري چې کوم مستعار یا دخپل لفظونه چې د پخوا نه موجود دي او خلق ورسره بلد دي بلکې عامو خلقو ته دا پته هم نه لګي چې ګڼې دا د بلې ژبې لغتونه دي نو هغه

په ځايي پرېښودل پکار دي ځکه که چرې د دغه اشنا لغاتو په ځانته نوې جوړه کړې شي. نو کېدای شي چې اشنا لغت هم له مېنځه لاړ شي او نو وړاندې هم ځان ثبت نه کړي شي.

حبيب الله ترې ليکي:

هغه کليمې چې پښتو ته د هغې د تحول د تاريخ په موده کېږي له اريايي يا غېر اريايي ژبو او لهجو نه وړ داخلې شوې دي پردي کليمې دي خو کله که مونږ دغه ټول کلمات او نور ژبني دخيل عناصر له پښتو نه باسو يقين دې چې پښتو به خپل موجوديت له لاسه ورکړي.^۶

د ژبې سوچه توب ځان له د اهميت وړ کار دې خو داسې هم نه ده چې د هر څه د پاره يا د پخوا نه دخيل ټکو د پاره داسې لغات جوړ شي چې د زيان سبب وگرځي. په دنيا کېږي هسې هم خالصه او سوچه ژبه نشته. انگرېزي چې بېن المللي ژبه ده په مشکله به دېرش في صده لرغوني حيثيت لري. دغسې د ټولو ژبو حال دې.

سر محقق روحي ليکي:

"که يوه فصيح کليمه چې په بېن المللي سويه استعمالېږي او يوه علمي اصطلاح چې په مهمو ژبو کېږي عامه شوې وي. زمونږ ژبې ته په طبيعي شکل لاره پېدا کړي. حتمي نه ده چې له ژبې يې وشړو او په ځايي يې بله کليمه اختراع کړو."^۷

زما په خيال دا د درميانه لاره غوره کول بهتر دي که چرې مونږ د خارجي مصنوعاتو او ايجاداتو د استعمال نه ځان نه شو ژغورلې نو د دغه څيزونو د پاره د نومونو قبلولو نه انکار هم هونښيار تيا نه ده.

که چرې يو نوې شے ايجاد شي او د راتلو سره سم پرې نوم کېښودل شي. دا هله کېدې شي چې وړاندې يې په بل نوم شهرت نه وي موندلې. دغسې به دغه نوې نوم د عامو خلکو په خوله شي ژبه به سوچه شي او مسئلې به هم نه وي.

دلته يوه مسئله دا هم را پېدا کېږي چې دا نوم خونبول به څوک کوي؟ ايا عام خلکو يا هر سړي ته دې دا حق حاصل وي چې په خپل مخ سر دې نوي نومونه وضع کوي او که يوه اداره يا ټولنه دي دا کار کوي.

په دې اړه ډاکټر مجاور احمدزيار خپله د پښتو نيولوگېزم ډکشنري کښې ليکي.

”زه په خپل ځاني له هېڅ يوه پښتو مټين سره په دې گوټې نه ماتوم چې ولې بې له ځانگيز واک او پوهې رعاونې کوي. وایم، پرېږده چې په هره بڼه يې پر دغه خوار ځواکې ژبه لور ولای شي. و دې رغوي! داد ځانگوالو پازوالي ده چې هغه ورسمې کړي او سهې کړي.“^۸

هر وگړي ته په ژبه د لوبو کولو اختيار ورکول نه دي پکار او که د ډاکټر صېب په خبره عمل وشي چې د جوړونې نه پس يوه اداره يا ټولنه پرې نظر ثاني کوي نو بيا بده نه ده. دې عصري ضرورت د پاره يو منظم پروگرام د وخت تقاضا ده. د نوؤ نومونو جوړولو نه وړاندې څو عملي گامونه پورته کول ضروري دي.

۱. د ټولنو نه اول د خپلې ژبې په فرهنگ او لغت نظر پکار دے. داسې او نه شي چې د بلې ژبې د يوې اصطلاح يا لغت د پاره موزون او په تول برابر ټکي موجود وي. نوې نوم ته اړتيا نه وي او جوړ کړې شي.

۲. د ژبې متروک او استعمال نه پرېوتې ټکي هم ډېر اهميت لري. هغه سوچه ټکي په نظر کښې ساتل او د مناسب ضرورت له مخې استعمال کښې راوستل دگټې نه خالي نه دي.

۳. کوم مستعار ټکي چې په ژبه کښې ځائ شوي دي يا داخلېږي چې قومي تشخيص اختيار کړي.

۴. نوي ټکي هغه صورت جوړل پکار دي چې په ذکر شوې طريقه مطلب نه تر لاسه کېږي. نوې لفظ داسې پکار دے چې پوره معنی ولري. فطري حسن او د عام اولس د پوهې مقام حاصل کړي. او د ژبې فطري جوړښت سره سمون؛ هم ولري.

۵. د مغرب جديد ايجادونه چې د خپلو موجدانو په نامه دي هغه نوم بدلول مناسب نه دي.

۶. د انگرېزي د اصطلاح د پاره خپله ژبه کښې اسان ساده اوروان نعم البدل پکار دے.

۷. کوم ټکي چې پخوا نه موجود دي او عام خلق ورسره بلد دي هغه بدلول هم پکار نه دي.

۸. هغه اصطلاحات چې بين المللي حيثيت لري او نورو اهمو ژبو کښې هم يو شان استعمالېږي هغه چېرېل هم ښه خبره نه ده.

د ضرورت له مخې د نوې لفظونو جوړول د هرې ژبې مسئله ده چې لږ غوندې نظر پرې اچول ضروري دي انگرېزي ژبه دا وخت په عالمي سطح اهميت لري په دې ژبه کښې په نيولوگېزم ۱۷۷۲ء کښې کار شروع شوی دے. فرانس کښې ۱۷۳۴ء خواو شاه نه دا عمل جاري دے په انگرېزي ژبه کښې هره ورځ زرگونه ټکي نوي وئيلې شي.

"برن هارټ ۱۹۷۸ء کال کښې د نوې لفظونو اندازه پنځه سوه لگوي او دا د هغه لفظونه دي کوم چې لغت کښې د ثبت کولو توان لري گڼې دا شمېره نوره هم زياته ده. هم دا محقق ۱۹۸۵ء کښې د مختلفو رسالو په حواله ليکي چې زر نوي لفظونه هره مياشت مخې ته راغلل چې د کال دولس زره جوړېږي."^۹ ۲۰۰۲ء کښې د مټ کالف Metcalf په حواله وايي چې لس زره لفظونه هره ورځ په انگرېزي ژبه کښې نوې وئيلې شي خو دا ټول توري د لغت د معيار مقام نه شي ترلاسه کولي.^{۱۰}

دنيا کښې يوه ژبه هم د کاملت دعوه نه شي کولې ځکه چې هر راتلونکې نوې دور نوې مسئلو سره مخ کېږي او په ژبه کښې د نوښت غوښتنه کوي. د حالاتو بدلون سره سره دغه قسمه پېښې پېښېږي.

لرغونې يوناني او لاطيني ژبې چې کمال ته رسېدلې وي هغه هم دغه قسمه کشالو سره مخ وې د دغه ژبو پوهانو هم د وخت د غوښتنو مطابق په نوو اصطلاحاتو او لفظونو زيار ضرور کړی دے.

عربي ژبه چې د علميت په حواله مړه او پوره ژبه ده. د معنو او لفظونو په حواله همه گيريت لري.

"په مصر د ښولین د حملې نه پس چې د مغرب د نوو علمونو نه خبر شول. نو خپله ژبه کښې د کمې احساس ورته وشو او د وسعت خيال يې پېدا شو. د دوهم جنگ عظيم نه وروستو مغرب د نوې علومو او سائنسي ترقي سره په

ټوله دنيا خواره شول ځكه عراق شام او مصر كښې داسې ادارې جوړې شوې چې نوي لفظونه او اصطلاحات جوړ كړي.^{۱۱}

دغسې اردو ژبه كښې د نوي لفظونو او اصطلاحاتو رجحان د نولسمې صدۍ په ورومېيو دوه لسيزو كښې شروع شوى دى. دې د پاره مختلفو ادارو خپل كار تر سره كړې دى په هغو كښې فورټ ويليم كالج، دهلي كالج او دغه دور كښې سائنټيفېك سوسائيتي لكهنو ۱۸۳۱ء اكره بك سوسائيتي ۱۸۳۲ء مدرسه فخرية حيدرآباد دكن ۱۸۵۳ء او مدرسه طبابت دكن انجمن مجمع علم و هنر مدراس، مېډيكل سكول اكره او انجنيرنگ كالج رږكي غونډې ادارو كښې يو اړخ ته كه د ترجمې په لړ كښې كار كړى دى نو بل طرفته د اصطلاحات سازۍ كوشيشونه يې هم د قدر وړ دي.

ډاگتر جميل جالبي ليكي:

"دهلي كالج ۱۸۲۵ء كښې جوړ شو او ورسره دهلي ورينكلز ټرانسلېشن سوسائيتي قايمه شوه. د درسي كتابونو د ضرورت د پاره كيميا، نباتات، معدنيات، رياضي، طب او د نورو علمونو اصطلاحات جوړ كړي شو."^{۱۲}

كه فارسي ته وگورو نو دغه ژبه كښې په نيو لوگېزم د اردو نه پس تقريباً ۱۹۲۱ء كښې د رضا پهلوي په دور كښې كار شروع شوې دى. په دغه اولني وخت كښې دا كوشش جاري وو چې د مغربي ژبو او عربۍ د پاره دې پخپله ژبه كښې ټكي پېدا كړي شي او د دغې ژبو لفظونو له ځانته ورنه كړي شي دغه كم به د فارسي اصلي توري پوره كوي.

كه مونږ پښتو ژبې ته پام وكړو نو خپله لمن كښې د ډېرو ژبو خصوصاً عربي، فارسي، سنسكرت، هندي او انگرېزي لفظونه لري څه دخيل شكل كښې او څه مفغن صورت كښې موجود دي.

پښتو كښې د لفظونو او اصطلاحاتو د وضع كولو رواج هم د پخوا نه موجود دى او ولې به نه وي كومه ژبه چې د طب انجنيرنگ او هر قسمه تعليم او مقصد د عصري تقاضو سره پوره كوي نو د نوي لفظونو جوړول او ځايول مجبوري او ضرورت جوړ شي.

پښتو ژبه کښې که هر څو نیولوگېزم پخوا نه شروع شوې دے خو د کار آغاز پرې ډېر وروستو مخې ته راغلې دے. په کوزه پښتونخوا بلکې پاکستان کښې چې چرته هم پښتو وئيلي شي. هېڅ قسم کوشش د نوي ټکو په لړ کښې نه دے شوې. افغانستان کښې پرې څه نا څه کار شوه دے.

ډاکټر مجاور احمد زیار لیکي: "دا سمه ده چې د نور دودیاو ژبو په څېر پښتو نیولوگېزم د پېرو په پورو کښې د بېلا بېلو شاعرانو لخوا تر سره شوې او په دولتي کچې یې یو څه هم لومړي ځل امیر شېر علي خان (۱۸۲۸ز) له پوځي ادارې نومپوهنې Terminology سره ټولیزه (سرکاري) بڼه ورکړې او له امانې او بیا نادري، ظاهري پېر راهېسې ورته د پښتو مرکې او پښتو ټولنې په چوکاټ کښې څه نا څه کار شوه دے."^{۱۳}

د ټولو نه زیات ډاکټر مجاور احمد زیار په نیولوگېزم زیار باسله دے. هغوي دې سلسله کښې ویي پوهنه او ویي رغاوونه نومې کتاب او نیو لوگېزم ډکشنري لیکلي دي. د ده نه علاوه زلمي هېواد مل، سر محقق دوست شنواري، سر محقق معتمد، ابراهیم عطایي، برېښ، محمد عثمان نژند او حبیب الله تېرې او نورو کوششونه کړي دي چې ورسره اختلاف هم کېدې شي او اتفاق هم.

پیر روښان او نوې لغتونه

پښتو ژبې هم لکه د نورو اهمو ژبو د نوي لغتونو او اصطلاحاتو قبلولو صلاحیت لرلې دے او د وخت د ضرورت سره سم یې دغه اثر قبول کړې دے. څه هم که د نورو ژبو دخیل او مستعار ټکي یې هم اخستي دي خو صرف د غېرو ژبو لغتونو ته محتاجه نه ده پاتې شوې.

"هر وخت د اقتصادي، اجتماعي او ديني زېرو وړکړو له لارې له نورو ژبو نه کوم نومونه ورته راغلي او ډېر زړې په پښتو کښې "انډولونه" ورته پېدا شوي او د نورو ژبو لغتونه یې نه دي منلي د نمونې په توگه کله چې د اسلام سپېڅلې دين د پښتو سیمې ته راغې. پښتنو په مینه د اسلام مقدس دين و

مانه خو د دين سره راغلي نومونه يې په پښتو واوړل او د "خطيب" "منبر" صلوٰة" او نورو په ځاي يې ستايوال دريځ لمونځ او نور دود كړل.^{۱۴} هم دغه وجه ده چې پته خزانه كښې لرغوي ژبه سوچه ده. د روښانيانو خوشحال بابا او د هغه دورنورو ليكوالو ژبه كښې دغه اثر موجود دے. خصوصاً د روښانيانو دوره كښې ډېر غربي لغتونه مفعن كړي شو. بايزيد انصاري نه صرف د ادب په تاريخ كښې د وړومبي معلوم بشپړ كتاب څښتن دے. بلكې نوې املا نوې اصطلاحاتو او لغتونو جوړولو كښې يې هم لاس لرلے دے.

سر محقق دوست شنواري ليكي:

"د پښتو د كلاسيك ادب په زياتو اثارو كښې مونږ نيولوگېزم تشخيصول شو خو په دې برخه كښې له بل هر چا نه زيات بايزيد روښان په خپلو تاليفاتو يعنې په خبرالبیان او د علم رساله كښې د نيولوگېزم زښته ډېره زېرمه ليدله كېږي."^{۱۵}

د بايزيد انصاري په خبرالبیان او د علم رساله كښې داسې ډېر ټكي شته چې د پټې خزانې په لرغوني اثارو كښې نه شي موندلې او داسې ټكي هم شته چې صرف تر هغه پورې محدود پاتې شوي دي او د هغه نه پس يې رواج نه دے موندلے يعنې متروك شوي دي. مثلاً بواړي، سرولين، اسفرين، نغوږل، لړل، هوي، پار، وسطري، دودلي

د بايزيد انصاري د نوو ټكو تفصيل دا دے.

آفريده: پېدا كړے شوے

خبرالبیان: چې يې نه ليدۀ كافرانو او منافقانو يازما و افریده و ته ناحق

رسوي زيان مخ ۳۹۴

اودسي: اودس لرونكي

د علم رساله كښې: د اودسي نمونځ روا دے چې په تيممي پسې وگزارينه

مخ ۴۷

خبرالبيان: د اودسي نمونځ په تيممي پسې روا دے په تا دې وي اعلام مخ
۲۳۰

برغو: شپېلۍ، صور اسرافيل

خيرالبيان: د برغويه وړمبي اواز به واړه ژوي ووژنم مخ ۱۷۵
بلوسولي: د څه خيز انبتل، پرې لگېدل.

د علم رساله: هر چې څه بلوسولي وي هغه دې واړه پرېوښځينه مخ ۳۸
خبرالبيان: په کوهي کښې مړ مړک يا مرغۍ يا نور څه هسې مومي پرسولې،
بويناک نه وي او نه يې زده وي چې کله پرېوتلي دي. د يوې شپې ورځې نمونځ
دې وچار باسي که پرسولي يا بويناک وي هر چې يې اودس يا څه بلوسولي
وي هغه دې پرېوښځي عيان. مخ ۲۳۵
بودني: بهتر

خبرالبيان: رحمت، دروېښاي، د خوښۍ، اوسرائې بودني دے دهغه جهان
مخ ۱۲۵

بهنه: په خبرالبيان کښې دوجې په معنی راغله دے.
او غذاب د هر څيز چې په تا دے بيا دې موند په بهنه د گناهان مخ ۱۷۷
پوند گلي: گوجر توب
ځنې په کرل يا بازگانۍ يا په پوند گلي يا په ترکش بندي ځنې په نورو نورو
چارو مشغول کا ادميان. مخ ۱۴۸

پېژند گلي: معرفت

خبرالبيان: بې طاعته، بې تسبيح، بې پېژند گلي، بې ياده، بې نزديکۍ،
بې پېوند گلي، بې يگانگۍ، بې قراري وي او په بدخوۍ کښې وي په گناهان.
مخ ۱۲۱

پېوند گلي: وصلت

خبرالبيان: بې طاعته، بې تسبيح، بې پېژندگلي، بې ياده، بې نژديکي،
بې پېوندگلي، بې يگانگي، بې قراري وي او په بدخوي کښې وي په گناهان.
مخ ۱۶۱

ترکش بندي: فوجي خدمت

ځنې په کرل يا بازگاني يا په پوندگلي يا په ترکش بندي ځنې په نورو نورو
چارو مشغول کا ادميان. مخ ۱۴۸

پرېښون: جوتېه

خبرالبيان: پرېښون د پيشو، د چرگې د نيوني مرغه او چې په کور کښې
وي..... مخ ۲۳۵

تن کور: شمکور

خبرالبيان: وبه مري په ناداني، تن کور، ځان به يې شي وران مخ ۱۶۴
تيزون: سورلي

خيرالبيان: حج گذاردن واجب دي په ازاد، په عاقل، بالغ چې څو وي تيزوني
د کاهله خرڅ لري مخ ۳۱۶

څو: پيروښان يې په دوه معنواوړي. يو هغه معني چې اوس عامه ده. يعنې
د څومره والي.

بله د مقدار په معني چې دا د روښان خاصه اصطلاح ده. د علم رساله که کښې
دوست شنواري خاصه اصطلاح گڼلې ده.

د علم رساله: د حبض د نفاس د غسل د پاره فرض ده څلورم چې ځان
زيات له درمه پليت وينه

که څو درم وي هغه واجب دي که له درم کم وي سنت دې گڼينه (مخ ۴۰)
خبرالبيان:

او بايزيده! که تن يا جامه په درنه پليتي. له درمه زياته پليته شي نمونځ پرې
روا نه دے. ولې يې فرض دے که څو درم وي. نمونځ پرې روا دے. وله يې
واجب دي. که له درم کم وي وله يې سنت دي.

درنه پليتي: نجاست غليظه

خبرالبيان:

او بايزيده! كه تن يا جامه په درنه پليتي. له درمه زياته پليته شي نمونځ پرې روا نه دے. ولۀ يې فرض دے كه خو درم وي. نمونځ پرې روا دے. ولۀ يې واجب دي. كه له درم كم وي ولۀ يې سنت دي.

(دغسې ولۀ ټكې هم دے چې د وينځلو په معنۍ كښې راځي. كه تن يا جامه په درنه پليتي. له درمه زياته پليته شي نمونځ پرې روا نه دے

مخ ۲۳۲

د علم رساله: درنه پليتي متيازې، وينه، زوه يا دا هسې چې له سړيو وو

ځينه مخ ۴۹

روا: د جائز معنۍ لري. خو د علم رساله او خبرالبيان كښې د فرض په معنو كښې راغلے دے.

د علم رساله: سجده خدائے و ته روا ده

د خدائے

هستي هر رخ ورته گڼينه (مخ ۵۴)

دريم د ايمان عمل د روژې دے چې روا روژه دې ولرينه (مخ ۲۴)

خبرالبيان: د اسلام بنياد مسلماني روا كليمه د شهادت كړه..... او روا

نمونځ شپه او ورځ پنځه وخته دے.

دغسې حج او زكات سره روا په معنۍ د فرض استعمالوي.

روونے: پي-رودونكي

خبرالبيان: تروئے راوباسم په خپل قدرت د مور له نوسه، تروئے ژغورم په

حالت چې روونے، خوړونے، هلکي، پېغلکي، تور بېري چې زوړ دے يا ځوان

مخ ۱۵۷، ۱۵۸

زهمن: لغتونو كښې د زامنو د پاره دے خو بايزيد د اولاد په معنو كښې

اخستے دے. يعنې زامنو او لوريانو دواړو د پاره.

د علم رساله: که د اورتي زهمن وزېږي په هغه ساعت شي پاکه چې
 وينه ودرېنه (مخ ۲۳)

سرسيه په توانگرانو ده واجبه چې د ځان د کم زهمن، د برده
 د پاره وينه (مخ ۷۲)

خبرالبيان: که د چا زهمن وزېږي په هغه ساعت يې وينه ودرې. حکم يې د
 پاکۍ دے.

د روژې ماتول په مسافر په بارداره اورته روا دي چې د روژې په بهنه د تن يا د
 زهمن ډاروي.

زير: بايزيدانصاري د سرو زرو معنی کښې استعمال کړے دے.

اوږې، زير، يا د سپينو زرو، نه وسله د مېړه. مخ ۳۰۴

خبرالبيان: گوره! مامينه د زير د سپين زر، خريان، کرله، اورتي، زهمن دا
 هسې شکل مې د دنيا مایه کړي دي اوځناوران مخ ۱۲۹

زير بي: د پره زيرې اوبه، نويا پيپ
 د علم رساله:

په وينه، په زوه، په زير بي او په ډکه خوله چې واچوينه (مخ ۴۵)

خبرالبيان:

اودس مات شي..... په وينه، په زوه، په زير بي، په ډکه خوله چې واچوي.
 مخ ۲۳۱

زيندي: چينه لرونکي

د علم رساله: که کوهې زيندي وي واړه اوبه يې وکښې نه شي خو
 پکښې هومره يا په سلواغه دې تېرسو وکارينه (مخ ۳۷)

ستور: د ستاينې په معنی

خبرالبيان: څلور تکبيره نمونځ د جنازې ستور د خدائے رحمان په
 مصطفى..... مخ ۲۹۲

ستور د ستر په معنی کښې هم راغلے دے.

ستا ډېر ستور صفت هوي دے په کرندر چې په تا معلوم دے او سبحان مخ
۱۴۲

سپکه پليتي: نجاست خفیفه

خبرالبيان: سپکه پليتي متيازې، غوشوې، وينه، هر چې له هغه څلور بول
چې غوبنه يې حلاله ده عيان مخ ۲۳۷

د علم رساله: سپکه پليتي د هغه حيوان ده چې يې غوبنې حلالې وينه
مخ ۵۰

سپپروبي: د ودي معنی لري

د علم رساله: په متيازې، په هوس اوبه، په سپپروبه شي په سنگرېزه
بي هم مات شينه (مخ ۴۵)

خبرالبيان: په متيازې، په هوس اوبي، په سپروبي، په کم کاتي په استحاضه
په دا مات شي په وړاندې اندام مخ ۲۳۱

شرم ځائے: عورت، هغه ځائے چې پټول يې لارم وي، د خاص عضو لپاره
خبرالبيان: درلۀ د شرم ځائے وي له کاسيری له هغه چې پر دوي وي حرام مخ
۲۱۲

واجب د غسل دا دي چې شرم ځائے بڼۀ پرېوښځينه مخ ۴۹

د علم رساله: د شرم ځائے پټول حکم د مانځۀ دے چې نمونځ يې
صحيح شينه

دمبرۀ شرم ځائے له نامه له ځنگانۀ دے ولې نوم دے شرم ځائے نه
گڼينه مخ ۵۳

کالي: د جامې د پاره، خوبايزيد د اوزار په معنی راوړے دے.

خيرالبيان: هر چار تل بې شريکه بې مله بې کالي کړم مخ ۴۱۲
کړ و نکړو: امر نهي په معنی

خبرالبيان: گوره! ما کتابونه له تا وړاندې پېغمبرانوته استولي وو. چې پکښې وو بيان ددروغو د کړونۀ کړو د حلالو، د حرامو په ژبه د خپل قام. مخ ۱۴۷

او بيان د کړۀ دۀۀ کړۀ د هر مقام مخ ۴۲۴
کړدۀ: نقش قدم

خبرالبيان: اوبایزید! زۀ لیرونۀ زما د لارۀ بې کړ دۀ له مقامه نۀ رسوم
مخ ۳۵۰

کړندر — د شمار په معنی راغلۀ دۀ.

خبرالبيان: که دریابونه شي څو په کړندر د مخلوقاتو تروواړه دریابونه توري شي یا که له دغو په کړندر زیات شي اویا زره کاتبان یا که له دغو په کړندر زیات شي. د هر کاتب او یا زره قلمونه شي بې گمان وکښي. تمام به نۀ شي ستا د ستر ثنا خبرې که د کښلو په بهنه قلمونه مات شي او توري شي تمام.
مخ ۱۴۱

ستا ډېر ستور صفت هوي دۀ په کړندر چې په تا معلوم دۀ او سبحان
مخ ۱۴۳

کښلي نامه: د اعمال نامه په معنی دۀ.

خبرالبيان: زۀ به کوتاه کړم په روځ له قیامت په دیدن د کښلي نامې محبت د
ادمیان مخ ۱۸۹

کم: بایزید د وړو کي په معنی اخستۀ دۀ.

د علم رساله: سرسایه په توانگرانو ده واجبه چې د ځان د کم زهمن د
برده د پاره اوباسینه (مخ ۷۲)

خبرالبيان: گوره سرسایه د روژې واجب ده په توانگرانو چې یې وباسي د ځان
د کم زهمن، د برده وو د پاره پتا دې وي اعلام. مخ ۳۱۴
کم کاتې: وړو کي کانۀ، گیتې

خبرالبيان: په متيازې، په هوس اوبي، په سپروبي، په کم کاتي په استحاضه
په د مات شي په وړاندې اندام. مخ ۲۳۱

کوږي: خوزول، حرکت ورکول

د علم رساله: د چهرچې اوبه وکوږوي بل رخ يې نۀ کوږينه مخ ۳۶

خبرالبيان: نيشته زما قراري کښې تلۀ نۀ الوتۀ، نۀ کوږېدۀ. مخ ۴۲۰

گوره زما په هستۍ کښې کوږي ځي. مخ ۴۲۱

ليرونې: لاروې، په لاره تلونکې

خبرالبيان: اوباي زيد! زۀ ليرونې زما د لارې بې کړ دۀ له مقامه نۀ رسوم

مخ ۳۵۰

مال ازاد: په مال ازاد شوۀ، مکاتيب

خبرالبيان: بنده يا مال ازاد وي بندګان په تا دې وي اعلام مخ ۳۱۳

مايه: بايزيد د سرمايي د پاره استعمال کړۀ دۀ.

خبرالبيان: گوره! مامينه د زير د سپين زر، خريان، کرله، اورتي، زهمن دا

هسې شکل مې د دنيا مايه کړي دي اوځناوران مخ ۱۶۹

مۀ پرېږده خپله مايه و زور وروته مخ ۳۲۹

مزدک: جومات

رساله: اوچې په مزدک کښې ننوځي پنځم چې قرآن په ياد لولينه مخ ۴۲.

خبرالبيان: د جمعې د مانځۀ په وخت دۀ د مزدک ورنۀ تري ادميان.

مخ ۲۷۲

مقيم ځائ: د استوګنې ځائ

خبرالبيان: کۀ له مقيم ځائ و سفرته ووځي سوري شي مخ ۲۲۹

مندينې: د ښځې په معنۍ

خبرالبيان: روا نۀ دي حج گزار دن بهرون چې ورسره وي محرم د مندینې

مخ ۳۱۷

نالت: په لغت کښې د لعنت معنی لري خو بایزید دا بد ځناور، کور په معنی راوړې دے.

د علم رساله: که په کوهي کښې سپې نالت یا نور دا هسې څه پریوځینه مخ ۳۷

خیرالبیان: که په کوهي کښې سپې یا نالت یا نور دا هسې مخ ۲۳۴
نان کوري: د خپتي غم کښې پوند کون

خیرالبیان: زه له حرصه اوږده امید واري، نان کوري، تاریکي د زړه پیدا کړم. مخ ۱۲۸

نزدیکي: قربت

خیرالبیان: بې طاعته، بې تسبیح، بې پیژندگلۍ، بې یاده، بې نزدیکی، بې پېوندگلۍ، بې یگانگۍ، بې قراری وي او په بدخوۍ کښې وي په گناهان. مخ ۱۲۱

نښتېدل: جوس، شربت، نچور شوې

خیرالبیان: روا نه دے په هغه اوبه چې له ونې له مېوې نښتېدلي وي مخ ۲۳۲

نوس: د نفس په معنی

خیرالبیان: زه ژغورم، د سینې، د شا، د ورغل، په شا، په سینه، د مور په نوس کښې ادمیان

نیزوبي: د سېلاب اوبه

د علم رساله: لکه نیزوبي یا لږه زمۍ که صابون، زعفران یا پی وینه مخ ۳۲

خیرالبیان: اودس روا دے په هغه اوبه که پاک خیز ورسره وځي چې یو صفت د وابو وچار باسي لکه نیزبه یا زمۍ یا صابون ورسره وځي یا زعفران مخ ۲۳۲

نيوني: نيولۍ مارغه،

خبرالبيان: پرېښون د پيشو، د چرگې د نيوني مرغه او چې په کور کښې

وي..... مخ ۲۳۵

ورمندن: د حکم په معنی

خبرالبيان: او چار ونه کا زما په ورمندن پېرون زما د راحت په بهنه ادميان

مخ ۱۷۱

گوره د شريعت ورمندن گفتار د پېغمبرانو د ۳۸۴ مخ

وو: باد تلل

د علم رساله: په وو، په گندگی، چيمجي هم شي چې له وروستني

سوراخه ووځينه مخ ۴۵

خبرالبيان: وو بايزيد! چې يې وينه يا وو متيازې روانې وي مخ ۲۸۵

په وو په غولو په چيمجي په دا مات شي وستراندام د ادميان. مخ ۲۳۱

هوس اوبه: د مزي په معنی.

د علم رساله: په متيازې په هوس اوبه په سپېروبه شي په سنگرېزه يې هم

مات شينه (مخ ۴۵)

خبرالبيان: او بايزيد! په متيازو په هوس اوبې، په سپېروبه مخ ۲۳۱

يگانگي: وحدت

خبرالبيان: بې طاعته، بې تسبيح، بې پېژندگلی، بې ياده، بې نژديکۍ،

بې پېوندگلی، بې يگانگۍ، بې قرارۍ وي او په بدخوۍ کښې وي په گناهان.

مخ ۱۲۱

حوالې

- ۱ رښتین، صدیق الله پښتو گرائمر ص ۴۰۹
- ۲ یوسفزي، محسن خان اردو ادب میں نیولوگیزم پي ایچ ڈی مقالہ علی گڑھ یونیورسٹی انڈیا
- ۳ دوست شنواري، سر محقق، د حمید مومند په اشعار کښې نیولوگیزم، مشموله د عبدالحمید مومند یاد، مؤلفه ز، ه، کابل، دافغانستان علومو اکېډیمي، ۱۳۲۶ (۱۹۸۷) ص ۵۳
- ۴ عامر، عبدالکریم، پښتو محاورې، خپرندوي، د پښتو خپرنې لورالايي، مارچ ۲۰۱۱ء ص ۴
- ۵ شغشي، محمد هارون، د پښتو ژبې نتي مسالي، کندهار، علامه رشاد خپرندويه ټولنه، ۲۰۱۰ء، ص ۱۳۴
- ۶ ترجم، حبيب الله، نوي، ژب پوهنه او ژبني مسائل، کابل، دانش خپرندويه ټولنه، ۱۳۸۹ (۲۰۱۰ء) ص ۹۳
- ۷ صدیق روهي، سر محقق، نوې لغتونه او اصطلاحات، مشموله، کره کتنه، مؤلفه افضل ټکور، کابل، دولتي مطبعه، ۱۳۲۵، ص ۸۳
- ۸ زیار، مجاور احمد، دوکتور، پوهاند، پښتو سیندگي نویزونه، دانش خپرندويه ټولنه، دوهم چاپ، ۱۳۹۰ل (۲۰۱۲)، ص ج
- ۹ C. paulcook. Exploiting linguistic knowledge to infer properties of neologisms, 2010. Deptt. Of computer science University of Toronto p.3
- ۱۰ هم دغه
- ۱۱ انور سدید، ڈاکتر، اردو میں وضع اصطلاحات کا عمومی جائزہ، مشموله تحقیق اور اصول تحقیق، مرتبه اعجاز راهی، اسلام آباد، مقتدره قومی زبان، جون ۱۹۸۲ء، ص ۲۰
- ۱۲ جمیل جالبی، ڈاکتر، پیش لفظ، فرنگ اصطلاحات جامع عثمانی، اسلام آباد، مقتدره قومی زبان ۱۹۹۱
- ۱۳ احمد زیار، م، دوکتور، پوهاند، پښتو ویبې پوهنه او ویبرغاونه، جلال اباد، مومند خپرندويه ټولنه، دوهم چاپ، ۱۳۹۳ل ص ۱۲۰
- ۱۴ برېښ، په پښتو کښې نوې نومونې، مشموله، کره کتنه، مؤلف افضل ټکور، ص ۷۷-۷۸
- ۱۵ دوست شنواري، سر محقق، د حمید مومند په اشعار کښې نیولوگیزم، مشموله د عبدالحمید مومند یاد، مؤلفه ز، ه، کابل، دافغانستان علومو اکېډیمي، ۱۳۲۶ (۱۹۸۷) ص ۵۴